



सत्यमेव जयते

महाराष्ट्र शासन राजपत्र

असाधारण भाग एक-मध्य उप-विभाग

वर्ष ८, अंक ३४]

बुधवार, जुलै ६, २०२२/आषाढ १५, शके १९४४

[पृष्ठे २, किंमत : रुपये ४.००

असाधारण क्रमांक ५२

प्राधिकृत प्रकाशन

सामान्य प्रशासन विभाग

मादाम कामा मार्ग, हुतात्मा राजगुरु चौक, मंत्रालय, मुंबई ४०० ०३२,
दिनांक ६ जुलै २०२२.

अधिसूचना

क्रमांक डीआयपी-२०२२/प्र.क्र.८६/३०.— महाराष्ट्र राज्याचे माजी मंत्री ज्येष्ठ नेते स्व. हुसेन मिश्रीखान दलवाई यांचे सोमवार, दि. १६ मे २०२२ रोजी मुंबई येथे झालेल्या दुःखद निधनाबद्दल राज्य मंत्रिमंडळाने खालीलप्रमाणे ठराव पारित करून श्रद्धांजली अर्पण केली.

महाराष्ट्र राज्याचे माजी मंत्री ज्येष्ठ नेते स्व. हुसेन मिश्रीखान दलवाई यांचे सोमवार, दि. १६ मे २०२२ रोजी मुंबई येथे निधन झाले. ज्येष्ठ नेते श्री. दलवाई यांच्या निधनाबद्दल राज्य मंत्रिमंडळ तीव्र शोक व्यक्त करित आहे.

ज्येष्ठ नेते स्व. दलवाई यांचा जन्म १७ ऑगस्ट १९२२ रोजी रत्नागिरी जिल्ह्यातील मिरजोळी (ता.चिपळूण) येथे झाला. स्व. दलवाई यांनी मुंबई विद्यापीठातून एल.एल.बी.ची पदवी संपादन केली होती.

व्यवसायाने वकील असणाऱ्या स्व. दलवाई यांना समाजसेवेत विशेष रस होता. त्यांनी १९४० पासून राष्ट्रीय सेवा दलाचे संघटक म्हणून सामाजिक जीवनाला सुरुवात केली. काही काळ मुंबई विद्यार्थी परिषदेचे सदस्य, मुंबई युवक काँग्रेस परिषदेचे प्रतिनिधी म्हणूनही त्यांनी काम पाहिले. कोल्हापूर येथील शिवाजी विद्यापीठाचे सिनेट सदस्य, कोकण विकास महामंडळाचे सदस्य, रत्नागिरी जिल्हा काँग्रेस कमिटीचे संयुक्त चिटणीस अशा विविध जबाबदाऱ्या त्यांनी पार पाडल्या. स्व. दलवाई १९६२ ते १९७८ या काळात विधानसभेत खेड बंदर मतदारसंघाचे प्रतिनिधीत्व केले. त्यांनी राज्याच्या मंत्रिमंडळात १९७७-१९७८ दरम्यान कायदा विभागाचे मंत्रीपदही भूषवले. तसेच एप्रिल, १९८४ ते जानेवारी, १९८५ या काळात ते राज्यसभेचे सदस्य होते.

स्व. दलवाई यांनी कोकणातील ग्रामीण भागात शिक्षण प्रसाराचे कार्य केले. ते चिपळूण येथील नवकोकण एज्युकेशन सोसायटीचे अध्यक्ष होते. भारत सेवक समाजाचे अध्यक्ष म्हणून त्यांनी अनेक सामाजिक उपक्रम राबवले. याअंतर्गत केनियातील भुकंपग्रस्तांना त्यांनी २०० घरे बांधून दिली होती. कोकणाच्या सर्वांगीण विकासात योगदान देणारे ज्येष्ठ नेते स्व. हुसेन दलवाई यांचे सोमवार, दि. १६ मे २०२२ रोजी मुंबई येथे दुःखद निधन झाले. त्यांच्या निधनाबद्दल राज्य मंत्रिमंडळ तीव्र शोक व्यक्त करत असून राज्य मंत्रिमंडळाने व्यक्त केलेल्या भावना स्व. दलवाई यांच्या कुटुंबियांना कळविण्यात याव्यात.

महाराष्ट्राचे राज्यपाल यांच्या आदेशानुसार व नावाने,

मनु कुमार श्रीवास्तव,
शासनाचे मुख्य सचिव